


بِسْمِ اللَّهِ الرَّحْمَنِ الرَّحِيمِ

(221)



بہ عنوان

تنہائی میں حسنِ عمل کی فضیلت

حافظ محمد ابراہیم عمری

من جانب

جماعت اسلامی ہند

## تنہائی میں حسنِ عمل کی فضیلت

اسلام میں اخلاص کی بڑی اہمیت ہے۔ کسی بھی عمل کی قبولیت کے لیے یہ بنیادی شرط ہے۔ اس کے بغیر وہ عمل دربارِ الہی میں شرفِ قبولیت نہیں پاتا۔ نیتوں میں اخلاص پیدا کرنا کوئی آسان کام نہیں ہے۔ اس کے لیے مجاہدہٴ نفس کی بڑی ضرورت ہوتی ہے۔ حضرت شہاد بن اوسؓ فرماتے ہیں:

”مجھے اپنی نیت کی اصلاح کرنے اور اخلاص پیدا کرنے میں بیس سال لگے۔“

عمل میں اخلاص پیدا کرنے کے بہت سے ذرائع ہیں۔ ان میں سے ایک اہم ذریعہ یہ ہے کہ بعض اعمال لوگوں کی نظروں سے بچ کر تنہائی میں انجام دیے جائیں۔

تنہائی میں نیک عمل کرنے کی بڑی فضیلت آئی ہے۔ حضرت ابوذر غفاریؓ سے مروی ہے، اللہ کے رسول ﷺ نے فرمایا: تین قسم کے لوگوں سے اللہ تعالیٰ محبت کرتا ہے اور تین قسم کے لوگوں سے نفرت کرتا ہے۔ (جن سے محبت کرتا ہے، وہ یہ ہیں) ایک وہ آدمی جو اپنے لشکر کے ساتھ دشمنوں سے مقابلے کے لیے نکلے اور ان کے سامنے سینہ سپر ہو جائے، یہاں تک کہ اللہ کی راہ میں شہید ہو جائے، یا اس کے ساتھیوں کو فتح مل جائے۔ دوسرا وہ جو اپنے ساتھیوں کے ساتھ سفر پر روانہ ہوا۔ سفر طویل ہوا تو ان کی خواہش ہوئی کہ شام کے وقت کسی علاقے میں پڑاؤ کریں۔ چنانچہ انھوں نے پڑاؤ کیا تو یہ شخص ان سے الگ ہو کر نماز میں مصروف ہو گیا، یہاں تک کہ جب کوچ کا وقت ہوا تو سب کو بیدار کیا۔ تیسرا وہ شخص جس کو اس کا پڑوسی تکلیف دیتا ہے مگر وہ اس کی تکلیف پر صبر کرتا رہتا ہے، یہاں تک کہ موت ان کے درمیان جدائی پیدا کر دیتی ہے۔ اور وہ تین آدمی جنھیں اللہ پسند نہیں کرتا، یہ ہیں: وہ تاجر جو قسمیں کھاتا ہے، وہ فقیر جو تکبر کرتا ہے اور وہ بخیل جو احسان جلتاتا ہے۔ (المجامع الصغیر: 3074)

حضرت عقبہ بن عامرؓ جہنی سے مروی ہے، اللہ کے رسول ﷺ نے فرمایا: اَلْجَاهِرُ بِالْقُرْآنِ كَالْجَاهِرِ بِالصَّدَقَةِ وَالْمُسِرُّ بِالْقُرْآنِ كَالْمُسِرِّ بِالصَّدَقَةِ۔ (ابوداؤد: باب رفع الصوت بالقرآن فی صلاة اللیل) ”قرآن مجید کی تلاوت بلند آواز سے کرنے والا علانیہ صدقہ کرنے والے کی مانند ہے

اور تنہائی میں اور آہستہ تلاوت کرنے والا خفیہ صدقہ کرنے والے کی مانند ہے۔“

**تنہائی کی عبادت، اقوالِ سلف کی روشنی میں :** اسلافِ کرامؒ قرائض اور واجبات کے سوا تمام اعمالِ تنہائی میں انجام دینے کو ترجیح دیتے تھے۔ حضرت زبیر بن عوامؓ فرماتے ہیں: **مَنِ اسْتِطَاعَ مِنْكُمْ اَنْ يُّكُوْنَ لَهُ خَبَاثٌ مِّنْ عَمَلٍ صَالِحٍ فَلْيَفْعَلْ۔** (الزهد لابن مبارک: ۳۹۲/۱) ”تم میں سے جو اپنے نیک اعمال کو لوگوں کی نظروں سے چھپا سکتا ہو تو اسے چاہیے کہ ایسا کرے۔“

حضرت عبداللہ بن مسعودؓ فرماتے ہیں: مَنْ صَلَّى صَلَاةً عِنْدَ النَّاسِ لَا يُصَلِّيْ مِثْلَهَا اِذَا خَلَا فَهِيَ اسْتِهَانَةٌ اسْتِهَانَ بِهَا رَبُّهُ۔ (مجلۃ البیان) ”جو شخص لوگوں کی موجودگی میں نماز کا ایسا اہتمام کرے جس طرح کا اہتمام تنہائی میں نہ کرے تو گویا اس نے اپنے رب کی توہین کی۔“

حضرت مسلم بن یسارؒ فرماتے ہیں: مَا تَلَذَّذَ الْمُتَلَذِّذُونَ بِمِثْلِ الْخُلُوَّةِ بِمَنَاجَاةِ اللّٰهِ۔ (کیف تتحمس لقیام اللیل لابی القعقاع، محمد بن صالح آل عبداللہ: 15) ”تنہائی میں اللہ سے سرگوشی کرنے کی جولنت ہے، ایسی لذت کسی اور چیز میں نہیں ہے۔“

حضرت ابو حازم سلمہ بن دینارؒ فرماتے ہیں: اَخْفِ حَسَنَتَكَ كَمَا تُخْفِي سَيِّئَتَكَ۔ (المہتمی فی شعب الایمان) ”اپنی نیکیوں کو اسی طرح چھپاؤ جیسے اپنے گناہوں کو چھپاتے ہو۔“

حضرت خرمیؒ فرماتے ہیں: كَانُوا يَسْتَحِبُّوْنَ اَنْ يُّكُوْنَ لِلرَّجُلِ خَبِيْثَةٌ مِّنْ عَمَلٍ صَالِحٍ لَا تَعْلَمُ بِهٖ زَوْجَتُهُ وَلَا غَيْرُهَا۔ (سیر اعلام النبلاء: ج ۶/۳۷۸) ”اسلافِ کرامؒ اس بات کو پسند کرتے تھے کہ آدمی اپنے نیک اعمال اس طرح مخفی رکھے کہ نہ تو اس کی بیوی کو اس کی خبر ہو اور نہ کسی اور کو۔“

امام مسروقؒ فرماتے ہیں: اِنَّ الْمَرْءَ لَحَقِيْقٌ اَنْ تَكُوْنَ لَهُ مَحَالِسٌ يَّخْلُوْ فِيْهَا يَذْكُرُ فِيْهَا ذَنْبَهُ فَيَسْتَغْفِرُ مِنْهَا۔ (الزهد لاجمہ: ۱۳۵) ”انسان کی کچھ مجلسیں ایسی ہونی چاہئیں جن میں وہ تنہا ہو کر اپنے گناہوں کو یاد کرے اور اللہ سے مغفرت طلب کرے۔“

فرائض اور واجبات کو لوگوں کی موجودگی میں ہی ادا کرنے کا حکم دیا گیا۔ مثلاً: فرض نماز مسجد میں حاضر ہو کر لوگوں کے ساتھ جماعت کے ساتھ ادا کرنا ضروری ہے، مگر نفل عبادات تنہائی میں ادا کرنا بہتر ہے۔ یہی انبیاءِ کرام اور سلفِ صالحین کا طریقہ ہے۔ حضرت داؤدؑ، حضرت زکریاؑ اور حضرت مریمؑ نے نفل عبادات کے لیے اپنے گھر میں ایک جگہ کو مخصوص کر رکھا تھا، جسے قرآن مجید میں ”محراب“ یعنی

عبادت گاہ“ کہا گیا ہے، جہاں وہ اکثر عبادت میں مصروف رہتے تھے۔

اللہ کے رسول ﷺ بھی اپنی ساری نفل نمازیں گھر ہی میں ادا فرمایا کرتے تھے۔

دعا بھی ایک ایسی عبادت ہے، جس میں تنہائی مقصود ہے۔ اس کی کیفیت بیان کرتے ہوئے فرمایا گیا: اَدْعُوا رَبَّكُمْ تَضَرُّعًا وَخُفْيَةً۔ (الاعراف: 55) ”تم اپنے پروردگار سے دعا کیا کرو گزر گزرا کر بھی اور چپکے چپکے بھی۔“

حضرت زکریاؑ کی دعا کا تذکرہ کرتے ہوئے فرمایا گیا: اِذْ نَادَى رَبَّهُ نِدَاءً خَفِيًّا۔ (مریم: 3) ”جب کہ اس نے اپنے رب سے چپکے چپکے دعا کی تھی۔“

صدقات و خیرات میں بھی عام طور پر ریاکاری کا جذبہ پایا جاتا ہے، اس لیے لوگوں کی نظروں سے بچ کر خفیہ طریقے سے صدقہ کرنے کی ترغیب دی گئی۔ صحیح مسلم کی مشہور روایت ہے، اللہ کے رسول ﷺ فرماتے ہیں کہ ایک شخص رات کے اندھیرے میں صدقے کا مال لے کر نکلا (تاکہ کوئی اس کی اس نیکی کو نہ دیکھے)، راستہ میں ایک آدمی نظر آیا، اپنا مال اس کو دے دیا، صبح ہوئی تو لوگ چہ میگوئیاں کرنے لگے کہ کسی نے چور کو اپنا مال صدقہ کیا، (اسے بڑا افسوس ہوا، وہ دوسری رات پھر اپنا مال لے کر نکلا) ایک عورت غریب معلوم ہوئی تو چپکے سے اس کے ہاتھ میں اپنا مال رکھ دیا۔ اتفاق سے وہ عورت زانیہ نکلی۔ لوگ چہ میگوئیاں کرنے لگے کہ آج رات کسی نے ایک زانیہ کو اپنا مال صدقہ کیا۔ صدقہ کرنے والے کو ایک رات خواب میں ایک شخص آکر کہا: تم نے چور پر جو صدقہ کیا ہے، ہو سکتا ہے کہ وہ چوری سے باز آئے، اور جو صدقہ تم نے ایک زانیہ پر کیا ہے، ہو سکتا ہے کہ وہ زنا سے باز آئے۔

تنہائی میں نیکی کرنا، نیکی کی حفاظت کا ذریعہ بھی ہے۔ اسی لیے اسلاف کرام تنہائی میں عمل کرنے کو پسند کرتے تھے۔ محمد بن واسعؒ فرماتے ہیں کہ میں نے ایسے اللہ والوں کو دیکھا ہے جو اپنی بیوی کے ساتھ ایک ہی تکیہ پر سر رکھ کر سوتے۔ اللہ کی خشیت سے ان کی آنکھوں سے آنسو جاری ہوتے، مگر ان کی بیوی کو اس کا احساس تک نہیں ہوتا۔

سلف صالحین اس بات کا اہتمام کیا کرتے تھے کہ ان کو کوئی قرآن کی تلاوت کرتے ہوئے نہ دیکھے۔ ابن الجوزیؒ نے اپنی کتاب ”صفوة الصفوة“ میں ذکر کیا ہے کہ مریمہ الربیع بنت خثیمؓ فرماتی ہیں: كَانَ عَمَلُ الرَّبِّيعِ كُلِّهِ سِرًّا اِنْ كَانَ لَيَجِيءُ الرَّجُلُ وَقَدْ نَشَرَ الْمُصْحَفَ فَيَغْطِيهِ بِثَوْبِهِ۔ (حلیہ



الاولیاء لابی نعیم: حدیث مقطوع، 1715) ”ربیع ساری عبادتیں لوگوں کی نظروں سے بچ کر کرتے۔ اگر دورانِ تلاوت کوئی شخص ملاقات کے لیے آجاتا تو فوراً مصحف پر کپڑا ڈال دیتے، تاکہ آنے والے کو معلوم نہ ہو کہ وہ تلاوت کر رہے تھے۔“

امام ذہبیؒ نے ذکر کیا ہے کہ ایوب سختیائی پوری رات تہجد میں اور آہ وزاری میں گزار دیتے، اور اپنے اس عمل کو لوگوں سے مخفی رکھتے۔ جب صبح ہوتی تو اپنی آواز اس طرح بلند کرتے کہ گویا ابھی بیدار ہو رہے ہیں۔ (تذکرۃ الحفاظ للذہبی: ج ۱/۱۳۱)

محمد بن قاسمؒ کہتے ہیں کہ میں محمد بن اسلم کی صحبت میں بیس سال رہا۔ جمعہ کی دو رکعت سنت کے علاوہ کوئی اور نفل نماز پڑھتے ہوئے میں نے انھیں نہیں دیکھا۔ میں نے انھیں کئی مرتبہ قسم کھا کر کہتے ہوئے سنا: لَوْ قَدَرْتُ أَنْ أَتَطَوَّعَ حَيْثُ لَا يَرَانِي مَلَكَائِي لَفَعَلْتُ خَوْفًا مِّنَ الرَّبِّ أَوْ أَمِيرٍ بس میں ہوتا تو میں نفل نمازیں ایسی جگہ پڑھتا کہ میرا نامہ اعمال لکھنے والے فرشتوں کو بھی اس کی خبر نہ ہو، تاکہ ریاکاری سے بچ سکوں۔ (سیر اعلام النبلاء، ج: 12)

حضرت ابن ابی علیؒ فرماتے ہیں کہ حضرت داؤد بن ابی ہند نے چالیس سال تک اس طرح روزہ رکھا کہ خود ان کے گھر والوں کو اس کی خبر نہیں ہوئی۔ ان کا معمول تھا کہ وہ گھر سے اپنا کھانا لے کر نکلتے، اور راستے میں کسی غریب کو دے دیتے۔ گھر والے سمجھتے کہ وہ کھا چکے ہیں۔

حضرت علی بن حسینؒ غذا کا تھیلالے کرات کی تاریکی میں گھر سے نکلتے اور غریبوں کو تلاش کر کے ان پر صدقہ کرتے۔ پھر فرماتے: اِنَّ الصَّدَقَةَ فِي سَوَادِ اللَّيْلِ تُطْفِئُ غَضَبَ الرَّبِّ۔ (حلیۃ الاولیاء لابی نعیم: ) ”رات کی تاریکی میں صدقہ کرنا اللہ کے غضب کو مٹا دیتا ہے۔“

حضرت ابن عاصمؒ کا بیان ہے کہ میرے والد نے فرمایا: میں نے اہل مدینہ کو کہتے ہوئے سنا کہ جب حضرت علی بن حسینؒ کا انتقال ہوا تو ہمارے گھروں میں مخفی طور پر صدقات و خیرات آنا بند ہو گئے۔ (حلیۃ الاولیاء لابی نعیم: )

### تنہائی میں عمل کرنے کے فوائد:

۱۔ لوگوں کی موجودگی میں کیے جانے والے عمل کے مقابلے میں تنہائی میں کیا جانے والا عمل زیادہ اجر و ثواب کا باعث ہے۔ حضرت صہیب بن نعمانؓ سے مروی ہے کہ رسول اللہ ﷺ نے فرمایا:

فَضْلُ صَلَاةِ الرَّجُلِ فِي بَيْتِهِ عَلَى صَلَاتِهِ يَرَاهُ النَّاسُ كَفَضْلِ الْفَرِيضَةِ عَلَى التَّطَوُّعِ. (صحیح الترغیب والترہیب : ۴۳۸) ”لوگوں کے درمیان پڑھی جانے والی نماز کے مقابلے میں گھر میں پڑھی جانے والی (نفل) نماز کو وہی فضیلت حاصل ہے جو فرض نماز کو نفل پر حاصل ہے۔“

مسجد نبوی میں ایک نماز کا ثواب ایک ہزار نمازوں کے برابر ہے۔ اس کے باوجود آپ ﷺ نے نفل نماز گھر میں پڑھنے کو افضل قرار دیا ہے۔ حضرت عبداللہ بن مسعود رسول اکرم ﷺ سے دریافت کرتے ہیں کہ نفل نماز گھر میں پڑھنا افضل ہے یا مسجد میں؟ آپ ﷺ نے فرمایا: لَا تَسْرَى إِلَى بَيْتِي مَا أَقْرَبَهُ مِنَ الْمَسْجِدِ فَلَا أَنْ أَصَلِّيَ فِي بَيْتِي أَحَبُّ إِلَيَّ مِنْ أَنْ أَصَلِّيَ فِي الْمَسْجِدِ إِلَّا أَنْ تَكُونَ صَلَاةً مَكْتُوبَةً۔ کیا تم نہیں دیکھتے کہ میرا گھر مسجد سے کتنا قریب ہے، اس کے باوجود میں نماز گھر میں ادا کرنے کو پسند کرتا ہوں، سوائے فرض نماز کے۔“ (ابن ماجہ: باب ماجاء فی التطوع فی البیت)

۲۔ تنہائی میں کیا جانے والا عمل گناہوں کا کفارہ بن جاتا ہے: صدقات و خیرات کی بڑی فضیلت آئی ہے۔ علانیہ صدقہ کرنے کے مقابلے میں خفیہ طور پر صدقہ کرنے کو بہتر اور گناہوں کے کفارے کا باعث بتایا گیا۔ ارشاد الہی ہے: إِنْ تَبَدُّوا الصَّدَقَاتِ فَيَعْمَاهِ وَإِنْ تَخْفَوْهَا وَتُوْنُوهَا الْفُقَرَاءَ فَهُوَ خَيْرٌ لَّكُمْ وَيُكَفِّرْ عَنْكُمْ مِنْ سَيِّئَاتِكُمْ۔ (البقرة: ۲۷۱) ”اگر تم صدقہ و خیرات کو ظاہر کرو تو وہ بھی اچھا ہے اور اگر تم اسے پوشیدہ پوشیدہ مسکینوں کو دے دو، یہ تمہارے حق میں بہتر ہے اور اللہ تعالیٰ تمہارے گناہوں کو مٹا دے گا۔“

۳۔ عرش الہی کا سایہ نصیب ہوگا۔ تنہائی میں عمل کرنے کا ایک فائدہ یہ ہوگا کہ اللہ تعالیٰ ایسے شخص کو قیامت کے دن اپنے عرش کے خصوصی سایے میں جگہ عطا فرمائے گا۔ مشہور حدیث ہے۔ اللہ کے رسول ﷺ نے فرمایا: سات قسم کے لوگ ایسے ہیں، جنہیں اللہ تعالیٰ اپنے سایے میں جگہ دے گا، جس دن کہ اس کے سوا کوئی اور سایہ نہیں ہوگا۔ ان میں سے دو خوش نصیب ایسے ہیں جو تنہائی میں نیک عمل کیا کرتے تھے۔ ایک وہ شخص جو تنہائی میں اللہ کو یاد کیا اور اس کی آنکھوں سے آنسو جاری ہوئے۔ دوسرا وہ شخص جس نے اس قدر چھپا کر صدقہ کیا کہ وہ اپنے داہنے ہاتھ سے جو خرچ کیا، اس کی خبر اس کے بائیں ہاتھ کو نہیں ہوئی۔ (مسلم: باب فضل اخفاء الصدقة)

۴۔ تنہائی میں عبادت کرنے والے اللہ کے محبوب بندے ہیں۔ رسول اکرم ﷺ کا ارشاد ہے:

إِنَّ اللَّهَ يُحِبُّ الْعَبْدَ التَّقَى الْغَنَى الْخَفِيَّ۔ ”اللہ تعالیٰ اس بندے سے محبت کرتا ہے جو متقی اور پرہیزگار، لوگوں سے بے نیاز اور گم نام ہو۔ (مسلم: کتاب الزہد)

۵۔ تنہائی میں عبادت کرنے والوں کی دعاؤں کو اللہ تعالیٰ رد نہیں کرتا۔ محمد بن منکدر رقماتے ہیں: میرا یہ معمول تھا کہ ہر رات نماز عشاء کے بعد مسجد نبوی کے ایک ستون کی آڑ میں عبادتوں میں مصروف ہو جاتا۔ ایک مرتبہ کا واقعہ ہے کہ مدینہ میں قحط سالی لاحق ہوئی۔ لوگوں نے شہر سے باہر نکل کر نماز استسقاء ادا کیا، اس کے باوجود بارش نہیں ہوئی۔ جب رات ہوئی تو میں اپنے معمول کے مطابق مسجد نبوی میں داخل ہو کر عبادت میں مشغول ہو گیا۔ اچانک ایک شخص مسجد میں داخل ہوا۔ اپنا لباس بدل کر نماز ادا کیا، پھر ان الفاظ میں دعا کرنے لگا: اَيُّ رَبِّ اَخْرَجَ اَهْلُ حَرَمِ نَبِيِّكَ يَسْتَسْقُونَ فَلَمْ تَسْقِهِمْ، فَاَنَّا اَقْسِمُ عَلَيْكَ لِمَا سَفَيْتُهُمْ۔ ”اے میرے رب! تیرے نبی کے شہر والوں نے تجھ سے بارش کے لیے دعا مانگی، مگر تو نے بارش نہیں برسائی۔ میں تجھے تیری قسم کا واسطہ دے کر سوال کرتا ہوں کہ تو بارش نازل فرما۔

ابن منکدر رقماتے ہیں کہ یہ دیکھ کر میں دل ہی دل میں کہنے لگا کہ شاید یہ کوئی پاگل ہے جو اس طرح گستاخانہ لہجے میں اللہ سے مانگ رہا ہے۔ وہ کہتے ہیں کہ ابھی وہ شخص دعا سے فارغ نہیں ہوا تھا کہ بجلی کی گرج سنائی دینے لگی۔ پھر زوردار بارش ہونے لگی۔ جب بارش نازل ہونے لگی تو اس نے اللہ کی ایسی تعریف بیان کی کہ میں نے ویسی تعریف کبھی نہیں سنی تھی۔ پھر اس نے اپنا لباس تبدیل کیا اور نماز میں مشغول ہو گیا۔ صبح تک نماز میں مصروف رہا۔ جب فجر کی اذان ہوئی تو اس نے لوگوں کے ساتھ نماز فجر ادا کی۔ جب امام نماز سے فارغ ہوا تو وہ مسجد سے نکل گیا۔ میں بھی اس کے پیچھے ہولیا مگر وہ لوگوں کی بھیڑ میں گم ہو گیا، مجھے پتا نہیں چلا کہ وہ کہاں چلا گیا؟

دوسری رات عشاء کے بعد معمول کے مطابق میں مسجد کے ایک ستون کی آڑ میں عبادت میں مصروف تھا کہ وہ شخص مسجد میں داخل ہوا اور اپنے کپڑے تبدیل کر کے عبادت میں مشغول ہو گیا۔ رات بھر عبادت کرتا رہا۔ جب صبح ہوئی تو فجر کی نماز ادا کی اور مسجد سے نکل گیا۔ میں بھی اس کے پیچھے ہولیا۔ وہ چلتا رہا، یہاں تک کہ مدینہ کے ایک گھر میں داخل ہوا، جس کو میں پہچانتا تھا۔ میں مسجد لوٹ آیا۔ جب سورج طلوع ہوا تو اشراق کی نماز سے فارغ ہونے کے بعد میں اس کے پاس آیا تو کیا دیکھتا ہوں

کہ وہ ایک موچی ہے، جو اپنے گھر کے باہر بیٹھ کر لوگوں کے جوتے چپل کی مرمت کر رہا ہے۔ وہ دیکھتے ہی مجھے پہچان لیا اور کہنے لگا: مبارک ہو۔ اے ابو عبد اللہ! کہیے! میں آپ کی کیا خدمت کر سکتا ہوں؟ کیا آپ کے جوتے کی مرمت کرنی ہے؟ میں اس کے قریب جا کر بیٹھ گیا اور اس سے کہا: کل رات مسجد میں تم ہی تو نہیں تھے؟ یہ سننا تھا کہ اس کے چہرے کا رنگ بدل گیا۔ غصے میں آ کر کہنے لگا: اے ابن المنکدر! اس سے تم کو کیا لینا دینا؟ (ابن المنکدر کہتے ہیں کہ) میں فوراً وہاں سے نکل کر اپنے گھر چلا گیا۔ تیسری رات عشاء کی نماز کے بعد میں نے اسے مسجد میں نہیں پایا۔ مجھے بہت افسوس ہوا کہ یہ میں نے کیا کر دیا۔ صبح جب میں اس کے گھر گیا تو کیا دیکھتا ہوں کہ گھر کا دروازہ کھلا ہے اور گھر میں کوئی چیز نہیں ہے۔ میں نے مالک مکان سے اس کے بارے میں دریافت کیا تو وہ کہنے لگا کہ وہ کل شام ہی اپنا سارا سامان اپنے صندوق میں رکھ لیا اور یہاں سے چلا گیا۔ معلوم نہیں کہ وہ کہاں گیا ہے؟ محمد بن منکدر کہتے ہیں: فَمَا تَرَ كُنْتَ بِالْمَدِينَةِ دَارًا أَعْلَمُهَا إِلَّا طَلَبْتُهُ فِيهَا فَلَمْ أَجِدْهُ۔ ”میں نے مدینہ کے سارے گھروں میں اسے تلاش کیا مگر وہ مجھے کہیں نظر نہیں آیا۔“

یہ ہے اللہ کے نیک بندوں کا حال۔ وہ اپنی عبادتیں لوگوں کی نظروں سے بچانے کی پوری کوشش کرتے تھے۔ اور جب لوگوں کو ان کی عبادتوں کا حال معلوم ہو جاتا تو انھیں یہ گوارا نہ ہوتا کہ ان کے درمیان رہیں۔ یہی وہ اللہ کے محبوب بندے ہیں، جن کی دعاؤں کو اللہ تعالیٰ کبھی رد نہیں کرتا۔ ایسے ہی لوگوں کے بارے میں اللہ کے رسول ﷺ نے فرمایا تھا: اِنَّمَا يَنْصُرُ اللَّهُ هَذِهِ الْأُمَّةَ بِضَعِيفِهَا يَدْعُو تَبَهُمْ وَصَلَاتِهِمْ وَاخْلَاصِهِمْ۔ (نسائی: باب الاستعصار بالضعيف) ”اللہ تعالیٰ اس امت کی مدد اس کے کم زوروں کی دعاؤں، ان کی عبادتوں اور اخلاص کی بدولت فرماتا ہے۔“

ایک دوسری حدیث میں ہے۔ اللہ کے رسول ﷺ نے حضرت معاذ بن جبلؓ سے فرمایا: کیا میں تمہیں جنت کے بادشاہوں اور سرداروں کے بارے میں نہ بتلاؤں؟ انھوں نے فرمایا: ضرور بتلائیے۔ آپ ﷺ نے فرمایا: رَجُلٌ ضَعِيفٌ مُسْتَضْعِفٌ، ذُو طِمْرَيْنِ لَا يُؤْبَهُ لَهُ لَوْ اَقْسَمَ عَلَى اللَّهِ لِأَبْرَةٍ۔ ”وہ جو ناتواں ہو، اور لوگ بھی اسے کم زور سمجھتے ہوں، جو چھٹے پرانے دو چادریں پہنا ہوا ہو۔ اگر وہ اللہ کی قسم کھائے تو اللہ اس کی قسم کو پورا کر دے۔“ (السلسلة الصحيحة)

دعا ہے کہ اللہ تعالیٰ ہمیں ریاکاری سے بچائے اور اخلاص عمل کی توفیق عطا فرمائے۔

## رابطہ کے ذرائع



D- 321, Dawat Nagar, Abul Fazl Enclave,  
Jamia Nagar, Okhla, New Delhi. 110025



+91-11-26951409, 26941401, 26948341



9582050234, 8287025094



[raziulislam@jih.org.in](mailto:raziulislam@jih.org.in)



[www.jamaateislamihind.org](http://www.jamaateislamihind.org)